



Fil-Qorti tal-Maġistrati (Malta)

bhala Qorti ta' Ġudikatura Kriminali

Maġistrat Dottor Aaron M. Bugeja M.A. Law, LL.D. (melit)

Seduta tal-15 t'Ottubru 2018

Kumpilazzjoni numru 291/2015

Il-Pulizija

(Spetturi Carlos Cordina u Edel Mary Camilleri)

vs.

Jesmond Gatt

Il-Qorti,

Rat l-imputazzjonijiet dedotti kontra l-imputat Jesmond Gatt, detentur tal-karta tal-identita' 211370M fejn gie mixli talli fl-14 ta' Marzu 2015 għall-ħabta ta' 15:10 minn banka tal-lottu numru 8 li tinstab fi Triq id-Duka t'Edinburgh fil-Ħamrun, (in suċċint) ikkommetta r-reati ta':

1. serq kwalifikat bil-vjolenza, valur u mezz ai termini tal-Artikoli 261(a)(b)(c) tal-Kodiċi Kriminali;

2. ricettazzjoni ai termini tal-Artikolu 334 tal-Kodiċi Kriminali;
3. Pussess mhux ġustifikat ta' flus, oġġetti, eċċ., minn persuna ġa ikkundannata għal serq jew għal ricettazzjoni ai termini tal-Artikolu 287 tal-Kodiċi Kriminali;
4. Arrest illegali kwalifikat ai termini tal-Artikoli 87 u 87(c)(e) tal-Kodiċi Kriminali;
5. Inġurji u theddid kontravvenzjonali ai termini tal-Artikolu 339(1)(e) tal-Kodiċi Kriminali;
6. Pussess ta' strument li jaqta u bil-ponta mingħajr liċenza tal-Kummissarju tal-Pulizija ai termini tal-Artikoli 6u 51 tal-Kap 480 tal-Liġijiet ta' Malta;
7. Biża li ser tintuża vjolenza kontra persuni ai termini tal-Artikolu 251B tal-Kodiċi Kriminali;
8. Offiża ta' natura ħafifa fil-konfront ta' Francesco Del Volto Santo Pizzuto ai termini tal-Artikoli 214 u 221(1) tal-Kodiċi Kriminali.

Il-Qorti ġiet mitluba wkoll : -

- a. Tordna l-konfiska tal-oġġetti eżibiti nonche l-iskwalifika milli l-ħati jkollu jew jottjeni liċenza għall-armi għal żmien ta' mhux anqas minn tliet snin;
- b. Toħroġ ordni ta' protezzjoni fil-konfront tal-vitma Francesco Del Volto Santo Pizzuto ai termini tal-Artikolu 412C tal-Kodiċi Kriminali;
- c. Tipprovdi għas-sigura ta' Francesco Del Volto Santo Pizzuto ai termini tal-Artikoli 382A, 383, 384, 385 et seq tal-Kodiċi Kriminali;

- d. Tordna lill-ħati li jhallas l-ispejjeż li għandhom x'jaqsmu mal-ħatra tal-esperti ai termini tal-Artikolu 533 tal-Kodiċi Kriminali;
- e. Tqis lill-ħati bħala li huwa reċidiv ai termini tal-Artikoli 49, 50 u 289 tal-Kodiċi Kriminali.

Rat illi matul is-seduta tal-15 ta' Marzu 2015 l-Uffiċjali Prosekuturi ikkonfermaw l-imputazzjonijiet bil-ġurament;

Rat li matul l-istess eżami tal-imputat ai termini tal-Artikolu 392(1) tal-Kodiċi Kriminali, l-imputat, debitament assistit mill-Avukat għall-Għajnuna Legali Dr. Martin Fenech kien tenna li huwa ma kienx ħati tal-imputazzjonijiet miġjuba kontra tiegħu.

Rat li l-Qorti kompliet bis-smiegħ tax-xiehda u baqgħet tircievi dokumenti u dan skont diversi rinviji mibgħuta mill-Avukat Ġenerali;

Rat li skont nota ta' Rinviju għall-Ġudizzju datata 30 ta' Novembru 2015 l-Avukat Ġenerali ai termini tal-Artikolu 370(3)(a) tal-Kodiċi Kriminali, deherlu li mill-Atti tal-Kompilazzjoni tista tinstab ħtija tal-imsemmi imputat taħt :

- (a) l-artikoli 261(a)(b), 262(1)(a)(b)(2), 263, 274(c), 275, 276A u 277(b) tal-Kodiċi Kriminali;
- (b) l-artikolu 334 tal-Kodiċi Kriminali;
- (c) l-artikolu 287 tal-Kodiċi Kriminali;

- (d) l-artikoli 86 u 87(c)(e) tal-Kodiċi Kriminali;
- (e) l-artikolu 339(1)(e) tal-Kodiċi Kriminali;
- (f) l-artikoli 6 u 51(7) tal-Kapitolu 480 tal-Liġijiet ta' Malta;
- (g) l-artikolu 251B tal-Kodiċi Kriminali;
- (h) l-artikoli 214, 215 u 221 tal-Kodiċi Kriminali;
- (i) l-artikolu 23 tal-Kodiċi Kriminali u l-artikoli 56 u 57 tal-Kapitolu 480 tal-Liġijiet ta' Malta;
- (j) l-artikoli 49, 50 u 289 tal-Kodiċi Kriminali;
- (k) l-artikoli 382A, 383, 384, 385, 386, 387 u 412C tal-Kodiċi Kriminali;
- (l) l-artikoli 17, 31, 532A, 532B u 533 tal-Kodiċi Kriminali.

U għalhekk l-Avukat Ġenerali bagħat l-atti tal-kompilazzjoni lil din il-Qorti sabiex f'nuqqas t'ogġezzjoni tal-imputat hija tkun tista' tiddeċiedi fuq l-akkużi ta' din il-ħtija jew ħtijiet jew f'każ t'ogġezzjoni tipproċedi skont l-Artikolu 370(3)(d) tal-Kodiċi Kriminali.

Rat li matul is-seduta tad-9 ta' Diċembru 2015 l-Uffiċjal Prosekutur iddikjara li fir-rigward tal-kawża kontra l-imputat huwa ma kellux aktar provi x'jipproduċi;

Rat li matul l-istess seduta, il-Qorti ordnat li tiġi moqrija n-nota tar-rinviju għall-ġudizzju fir-rigward tal-imputat;

Rat li matul l-istess seduta din il-Qorti, ai termini tal-Artikolu 370(3)(b) tal-Kodiċi Kriminali, wara li qrat l-istess nota fil-preżenza tal-imputat,

assistit mill-Avukat tal-fiducja tiegħu Dr. Amadeus Cachia staqsietu jekk kellux oġġezzjoni li l-każ jiġi trattat u deciż minn din il-Qorti u wara li tat lill-imputat żmien xieraq biex iwieġeb għal din il-mistoqsija, wieġeb li ma' kellux oġġezzjoni li l-każ jiġi trattat bi proċedura sommarja u il-Qorti għalhekk ħadet nota bil-miktub ta' din it-tweġiba fil-proċess ai termini tal-Artikolu 370(3)(c) tal-Kodiċi Kriminali u ddecidiet li tikkonverti ruħha f'Qorti ta' Ġudikatura Kriminali;

Rat id-dokumenti kollha preżentati, ħadet konjizzjoni tax-xiehda tax-xhieda prodotti, semgħet it-trattazzjoni tal-partijiet, u wara li fliet l-atti kollha tal-kawża.

Rat li matul is-seduta tat-18 t'Ottubru 2017 l-imputat ammetta l-imputazzjonijiet miġjuba kontra tiegħu. Il-Qorti wissiet lill-imputat bl-aktar mod solenni dwar il-konsegwenzi li jtnisslu minn din l-ammissjoni ta' htija fis-sens li l-Qorti fuq tali ammissjoni setgħet tgħaddi sabiex issib lill-imputat ħati u timponi fuqu dawk il-pieni stipulati mill-Liġi li setgħu ikunu dawk ta' priġunerija u/jew multi. Għalhekk il-Qorti tagħat żmien biżżejjed lill-imputat sabiex, wara li jekk ikun irid, anke jikkonsulta mal-Avukat tal-fiducja tiegħu, huwa mbaġħad jiddikjara jekk kienx sejjer itenni l-ammissjoni registrata minnu. Wara li tagħat dan iż-żmien lill-imputat, huwa, fil-preżenza tal-Avukat tal-fiducja tiegħu Dr. Carmelo Mifsud Bonnici iddikjara li kien qiegħed itenni l-ammissjoni tiegħu.

Fid-dawl ta' din l-istqarrija t'ammissjoni debitament imtennija, din il-Qorti m'għandhiex alternattiva għajr hlief li ssib lill-imputat hati ta' dawk l-imputazzjoni li huwa ammetta għalihom u li tagħhom huwa setgħha jiġi legament misjub hati tagħhom.

Semgħet it-talba tal-Avukat Difensur Dr. Mifsud Bonnici sabiex din il-Qorti taħtar uffiċjal sabiex ihejji rapport ta' qabel is-sentenza. Il-Qorti, fid-dawl taċ-ċirkostanzi partikolari tal-każ, għażlet li tilqa' din it-talba.

Semgħet ix-xieħda tal-uffiċjal tal-Probation u Parole Matthew Fleri Soler li fis-seduta tad-29 ta' Novembru 2017 ħalef ir-relazzjoni tiegħu minn liema relazzjoni rriżulta li wara l-istħarriġ dettaljat magħmul minn dan l-uffiċjal, fid-dawl tal-informazzjoni miġbura minnu nonche l-akkużi miġjuba kontra l-imputat nonche l-fedina penali tiegħu, huwa rrakkomanda li Jesmond Gatt jingħata piena ta' prigunerija effettiva f'dan il-każ.

Ikkunsidrat :-

Illi mir-relazzjoni tal-uffiċjal tal-Probation jirriżulta ċar li l-imputat huwa maħkum mill-vizzju tad-droga nonche problemi oħra li dan il-vizzju jgħib miegħu. Huwa kien ilu maħkum minn dan il-vizzju sa minn eta tenera ħafna. Dan jidher li setgħa kkontribwixxa wkoll għall-akkumulu ta' sentenzi kundannatorji preċedenti minn dawn il-Qrati.

F'dan il-każ, din il-Qorti qajla tista' tghaddi għal piena alternattiva għal dik ta' prigunerija effettiva. L-imputat jirrizulta li huwa pluri-riċidiv. Ir-reat in kwistjoni kien ukoll wieħed ta' ċerta gravita. Dan minħabba li dan is-serq sar a dannu ta' persuna anzjana li fil-jum tal-incident kellha 81 sena. Għal dan ir-reat waħdu, il-Kodiċi Kriminali jippreskrivi piena li tista' titla sa disa snin prigunerija, mingħajr ma jitqiesu l-kumpliment tar-reati l-oħra li bihom gie akkużat l-imputat u li għalihom ammetta htijietu.

Filwaqt li l-imputat jidher li jeħtieġ għajnunha biex jegħleb l-effetti tal-vizzju tal-abbuż mid-droga jidher ukoll li huwa jrid jagħmel tajjeb għal eġhmilu. Din il-Qorti, kemm fuq l-iskorta tal-passat tal-imputat, kif ukoll minħabba s-serjeta tar-reat, magħquda mar-rakkomandazzjoni ferma tal-uffiċjal tal-Probation u Parole li l-imputat huwa meritevoli ta' piena karċerarja effettiva, tqis li f'dan il-każ din hija l-piena idoneja.

Decide

li wara li rat l-artikoli msemmija mill-Avukat Ġenerali, jiġifieri :

(a) l-artikoli 261(a)(b), 262(1)(a)(b)(2), 263, 274(c), 275, 276A u 277(b) tal-Kodiċi Kriminali;

(b) l-artikolu 334 tal-Kodiċi Kriminali;

(c) l-artikolu 287 tal-Kodiċi Kriminali;

(d) l-artikoli 86 u 87(c)(e) tal-Kodiċi Kriminali;

- (e) l-artikolu 339(1)(e) tal-Kodiċi Kriminali;
- (f) l-artikoli 6 u 51(7) tal-Kapitolu 480 tal-Liġijiet ta' Malta;
- (g) l-artikolu 251B tal-Kodiċi Kriminali;
- (h) l-artikoli 214, 215 u 221 tal-Kodiċi Kriminali;
- (i) l-artikolu 23 tal-Kodiċi Kriminali u l-artikoli 56 u 57 tal-Kapitolu 480 tal-Liġijiet ta' Malta;
- (j) l-artikoli 49, 50 u 289 tal-Kodiċi Kriminali;
- (k) l-artikoli 382A, 383, 384, 385, 386, 387 u 412C tal-Kodiċi Kriminali;
- (l) l-artikoli 17, 31, 532A, 532B u 533 tal-Kodiċi Kriminali,

il-Qorti qegħda ssib lil Jesmond Gatt, reċidiv f'delitti, mhux hati tas-seba' imputazzjoni u minnha tilliberah minn kull htija u piena¹ filwaqt li fuq l-ammissjoni ta' htija inkondizzjonata registrata minnu fl-atti ssibu hati tal-kumpliment tal-imputazzjonijiet kollha miġjuba kontra tiegħu u għalihom il-Qorti tikkundannah għall-perjodu t'erba' snin prigunerija flimkien ma multa ta' mija u sittax il-ewro sebgha u erbghin ċenteżmi (€116.47).

Inoltre, il-Qorti :

- a. tordna l-konfiska tal-oġġetti eżibiti nonche l-iskwalifika milli l-hati jkollu jew jottjeni licenza għall-armi għal żmien ta' tliet snin;

¹ u dan peress li dan ir-reat, fil-*fattispecie* tal-każ ma jistax jitqies li huwa legalment sostenibbli in kwantu fin-nota tar-rinviju għall-ġudizzju l-Avukat Ġenerali akkużah taħt l-Artikolu 251B tal-Kodiċi Kriminali (li jeħtieġ li jkun hemm *course of conduct* u li kien kompletament nieqes f'dan il-każ) mentri semmai l-Avukat Ġenerali kellu jakkużah taħt l-Artikolu 251(3) tal-Kodiċi Kriminali. Il-Qorti ma tqisx li jkun ġust li l-imputat jiġi kastigat ta' reat li ġie imputat lilu bi żball, anke jekk huwa ammetta għalih ukoll, u dan peress li r-reat taħt l-Artikolu 251B tal-Kodiċi Kriminali ma ġiex integrat.

- b. tohrog ordni ta' protezzjoni fil-konfront tal-vitma Francesco Del Volto Santo Pizzuto ai termini tal-Artikolu 412C tal-Kodiċi Kriminali u dan għal perjodu ta' tliet snin u dan skont digriet anness;
- c. Stante li harget ordni ta' protezzjoni favur Francesco Del Volto Santo Pizzuto tastjeni milli tagħmel ordni ai termini tal-Artikoli 382A, 383, 384, 385 et seq tal-Kodiċi Kriminali;
- d. Tikkundanna u tordna lill-ħati li jhallas l-ispejjeż li għandhom x'jaqsmu mal-ħatra tal-esperti ai termini tal-Artikolu 533 tal-Kodiċi Kriminali fl-ammont ta' €1281.53.²

Mogħtija illum il-15 t'Ottubru 2018 fil-Qrati tal-Ġustizzja, Valletta, Malta.

Aaron Bugeja

Magistrat

²	Perit (fol 16 tergo) -	€514.24
	Espert mediko-legali (fol 281) -	€226.89
	Perit dattiloskopija (fol 211) -	€423.42
	SOCO Dattiloskopija (fol 46) -	€46.00
	SOCO Fotografija (fol 248) -	€70.98
	Total -	€1281.53



QORTI TAL-MAĠISTRATI (MALTA)

ORDNI TA' PROTEZZJONI
(SKONT L-ARTIKOLU 412 Ċ TAL-KAP 9 TAL-LIĠIJET TA' MALTA)

MAĠISTRAT *Dottor Aaron M. Bugeja M.A. Law, LL.D. (melit)*

ILLUM 15 t'Ottubru 2018

PULIZIJA
(Spetturi Carlos Cordina u Edel Mary Camilleri)
vs
Jesmond Gatt

Il- Qorti,

Wara li rat l-Artikolu 412 Ċ (4) tal-Kap 9 tal-Liġijiet ta' Malta;

Tordna l-hrug t'Ordni ta' Protezzjoni kontra l-hati Jesmond Gatt detentur tal-karta tal-identita' numru 211370M taht il-kundizzjonijiet is-segwenti u cioe` li:

- a) Tipprojbixxi l-hati milli javvicina jew b'xi mod isegwi l-movimenti ta' Francesco Del Volto Santo Pizzuto.
- b) Tipprojbixxi lill-hati milli jikkuntattja jew jimmoleta lil Francesco Del Volto Santo Pizzuto.
- c) Din l-Ordni ta' Protezzjoni tibqa' fis-sehh ghal perjodu ta' tliet snin millum.
- d) Jekk minghajr raguni valida l-akkużat/imputat jikser xi projbizzjoni jew restrizzjoni imposta fuqu jista' jekk jinstab hati jehel multa ta' elfejn, tliet mija u disgħa u ghoxrin Ewro u sebgħa u tletin centezmu (€2, 329, 37) jew prigunerija ta' mhux iżjed minn sitt (6) xhur jew it-tnejn flimkien.

Aaron M. Bugeja
Maġistrat

Il-Hati